

بحث ونظر

عہدِ نبوی کا تعلیمی نظام

اور موجودہ دور میں اس کی معنویت

پروفیسر ظفر الاسلام اصلاحی

اسلام دین رحمت ہے، نبی کریم خاتم النبیین حضرت محمد مصطفیٰ ﷺ رحمۃ للعالمین ہیں اور قرآن کریم، جو آپؐ کے توسط سے لوگوں تک پہنچا، کتاب رحمت ہے۔ ان رحمتوں کا ایک بہت بڑا فیض یہ بھی ہے کہ علم کی قدر و قیمت دو بالا ہوئی، مختلف علوم و فنون کی ترقی کی راہیں ہمارے ہوئے اور تعلیمی سرگرمیاں فروغ پائیں۔ کتاب رحمت نے یہ حقیقت بے نقاب کی کہ اللہ کی نگاہ میں ان لوگوں کا مقام و مرتبہ بہت بلند ہے جو علم کی نعمت سے بہرہ ور ہیں (المجادۃ: ۱۱)، اہل علم کا موازنہ ان لوگوں سے نہیں کیا جاسکتا جو اس قیمتی دولت سے محروم ہیں (النمر: ۹)، جن لوگوں کو حکمت و دانائی عطا ہوئی وہ خیر کے خزانہ کے مالک بن گئے (البقرۃ: ۲۶۹)، علم میں ترقی کے لیے اللہ رب العزت سے دعا ہر حال میں مطلوب ہے (الکہف: ۱۱۳)۔ قرآن کی اولین نزولی آیات میں علم کے اکتساب اور اس کے فروغ کے بنیادی ذرائع (قراءت و قلم) کا ذکر کر کے قرآن نے خود یہ واضح کر دیا کہ یہ کتنی اہم اور قیمتی نعمت ہے اور اس کو رب اکرم کا فضل و کرم بتا کر اس کی قدر و قیمت مزید بڑھادی گئی۔ قرآن میں مطلق انداز میں علم میں اضافہ کے لیے دعا کی تلقین کی گئی (وَقُلْ رَبِّ ذِنْبِي عَلَمًا، طہ: ۱۱۲)۔ نبی کریم ﷺ نے علم نافع کی دعائیں نگ کر یہ حقیقت کھوں دی کہ اسلام میں کس علم کا اکتساب مطلوب ہے اور نفع بخش علم کو صدقۃ جاریہ قرار دے کر اس کے حصول واستعمال کا رخ منتعین کر دیا۔ آپؐ کا یہ فرمان طلب علم کا زبردست محرك ہے کہ حکمت و دانائی مورمن کی گم شدہ دولت ہے، وہ جہاں بھی مل جائے وہ اس کا زیادہ حق دار ہے۔ اسی طرح آپؐ کا یہ قول بلیغ اہل علم کی عظمت شان کا شاہد ہے کہ

”زمین پر عالم کی مثال ایسی ہے جیسے آسمان پر ستاروں کی، جو خشکی و تری میں راہ دکھاتے ہیں۔ اگر یہ ماند پڑ جائیں تو راہ نہ بھی بھٹک جائیں گے“ ۲ تعلیم و تدریس میں مصروف رہنے والوں کا اس سے بڑھ کر اعزاز اور کیا ہو سکتا ہے کہ ایک دفعہ آپ نے مسجد بنوئی میں دو حلقوں کا مشاہدہ کیا: ایک ذکر و دعا میں مصروف تھا اور دوسرا تعلم و تعلیم میں۔ آپ نے دوسرے حلقة میں یہ کہہ کر شرکت پسند فرمائی کہ ”انما بُعثت معلماً“ (میں تو صرف معلم بناؤ کر بھیجا گیا ہوں)۔ ۳

عبد بنویؓ کے تعلیمی نظام کا مطالعہ کرتے ہوئے سب سے اہم حقیقت جو سامنے آتی ہے وہ ہے تعلیم پر سب کا حق تسلیم کرنا اور اس حق کی ادائی کے لیے باقاعدہ اہتمام کرنا۔ موجودہ دور میں نہ صرف برصغیر، بلکہ پوری دنیا میں عوام کے حق تعلیم پر بہت زیادہ زور دیا جا رہا ہے اور ہر طرف سے یہ آواز اٹھ رہی ہے کہ عوام کا یہ حق تسلیم کیا جائے اور حکومت کی جانب سے ہر شہری کو تعلیم کی سہولتیں فراہم کی جائیں۔ آج سے تقریباً ڈیڑھ ہزار سال قبل حضور اکرم ﷺ نے صرف تعلیم کی ضرورت و اہمیت کا احساس دلایا اور اس کی طرف لوگوں کو راغب کیا، بلکہ مختلف طریقوں سے اس کی اشاعت کا اہتمام فرمایا اور باقاعدہ و سعی پیانہ پر اس کا نظام قائم کیا۔ اس کا اثر یہ ہوا کہ ایک ایسا تعلیمی انقلاب آیا کہ جو قوم نوشت و خواند سے نا بلد تھی وہ علم و فن کی امام بن گئی اور جو لوگ تعلیم سے بے بہرہ تھے وہ معلم و موعِّب کے فرائض انجام دینے لگے۔ آپؐ کا فرمان کہ علم کا حصول ہر مسلمان پر فرض ہے۔ محض علم کا شوق دلانے کے لیے نہیں تھا، بلکہ والدین کو اس جانب متوجہ بھی کرنا تھا کہ اولاد کی تعلیم کا اہتمام ان کی ذمہ داری ہے۔ اس لیے اس کے بغیر طلب علم کا فریضہ ادا نہیں ہو سکتا۔ آپؐ نے بڑے موثر انداز میں والدین کو اس جانب راغب کیا۔ فرمایا: مانحل والدولدا من نحل افضل من والد کی طرف سے اولاد کے لیے بہترین تخفیہ یہ حسن ادب ۴ ہے کہ وہ انھیں علم و ادب سکھائے۔

اس کے علاوہ بعض احادیث سے ان بچوں یا بچیوں کی تعلیم کے اہتمام کی ترغیب ملتی ہے جو کسی کے زیر کفالت ہوں، خاص طور سے کنیزوں کے سلسلہ میں رسول اکرم ﷺ نے ارشاد فرمایا کہ ”جس شخص کے یہاں کوئی کنیز ہو، وہ اسے حسن ادب سکھائے اور اسے عمدہ تعلیم دلا کر آزاد کر دے تو اسے دو ہر اجر ملے گا“ ۵۔

مسجد میں تعلیم کا نظم

عبد نبوی ﷺ میں تعلیم کی اشاعت کا سب سے اہم ذریعہ مساجد تھیں۔ یہاں عبادت کے ساتھ تعلیم و ارشاد کا سلسلہ بھی جاری رہتا تھا۔ مسجد نبوی میں خود نبی کریم ﷺ تعلیم دیا کرتے تھے اور صحابہ کرام بھی اس نیک کام میں مصروف رہتے تھے۔ آپؐ عام طور پر نماز سے فارغ ہونے کے بعد وہاں بیٹھ جاتے اور صحابہ کرام آپؐ سے قرآن، حدیث اور احکام کی تعلیم حاصل کرتے ہیں۔ آپؐ کی تعلیم سے مستفیض ہونے والوں میں مقامی مسلمانوں کے علاوہ مختلف قبائل کے نمائندے اور بیرونی وفود کے لوگ بھی شامل ہوتے تھے۔ مسجد نبوی کے علاوہ مدینہ منورہ میں نو (۹) مساجد اور تھیں۔ ان سب میں بچوں کے لیے تعلیم کا نظام قائم تھا، جس کے تحت قرآن کی تعلیم پر خاص زور دیا جاتا تھا اور لکھنے کی مشق بھی کرائی جاتی تھی۔ ان مساجد میں عام طور پر امام ہی تعلیم کے فرائض انجام دیتے تھے۔ ضرورت پڑنے پر دوسرے صحابہ بھی اس خدمت کے لیے مقرر ہوتے تھے۔ یہاں یہ بات قابل ذکر ہے کہ مدینہ کی بعض مساجد میں آپؐ کی ہجرت مدینہ سے قبل ہی تعلیم کا سلسلہ جاری ہو چکا تھا۔ شہر کے وسط میں تعمیر شدہ مسجد بنی زريق میں حضرت رافع بن مالکؓ معلم کے فرائض انجام دیتے تھے۔ انھیں مدینہ کے اولین معلم و مُقری ہونے کا شرف حاصل ہے۔ مدینہ سے کچھ فاصلہ پر واقع مسجد قبا میں شروع ہی سے درس و تدریس کا نظام قائم تھا۔ اس میں حضرت سالم مولی ابوحنیفہؓ امامت کرتے تھے اور معلم کی خدمت بھی انجام دیتے تھے۔ خاص بات یہ کہ مختلف مساجد میں تعلیم کا جو نظام چلتا تھا یا صحابہ کرام کے درس کے جو حلقة قائم تھے، نبی کریم ﷺ بذات خود ان کی نگرانی کرتے تھے اور بعض اوقات ان میں شریک ہو کر شرکاء کی حوصلہ افزاںی فرماتے تھے۔ مسجد قبا کے بارے میں بیان کیا جاتا ہے کہ آپؐ وقتاً فوقاً وہاں تشریف لے جاتے اور اس کے مدرسہ کی دیکھ بھال کرتے ہیں۔ حضرت ابوسعید خدریؓ سے روایت ہے کہ ایک دفعہ نبی کریم ﷺ مسجد نبوی میں تشریف فرمائے، دیکھا کہ تعلیم دین کا ایک حلقة قائم ہے، ایک صحابی قرآن پڑھا رہے ہیں، باقی لوگ سن رہے ہیں۔ قاری نے آپؐ کو دیکھا تو رک گئے اور آپؐ کو سلام کیا۔ آپؐ اس مجلس

میں بیٹھ گئے اور ہاتھ سے پڑھائی جاری رکھنے کا اشارہ کیا، مزید براں آپ نے اس انداز تعلیم پر مسرت ظاہر کی۔^{۱۲}

مسجد میں تعلیم کا جو نظام قائم ہوا اس سے اصلاً مقصود یہ تھا کہ مقامی سطح پر تعلیم کی ضروریات پوری ہوتی رہیں، طلبہ کو بہ آسانی تعلیم کی سہولتیں مہیا ہوں اور ہر شخص کو تعلیم کے لیے مرکزی مسجد کا قصد نہ کرنا پڑے۔ یہ نکات بعض احادیث سے اخذ ہوتے ہیں۔ ایک روایت میں ہے کہ آپ نے حکم دیا کہ اپنے اپنے محلہ کی مسجد میں اپنے ہم سالیوں سے تعلیم حاصل کرو۔^{۱۳} اس دور کے لحاظ سے مقامی سطح پر تعلیم کو رواج دینے کی یہ ایک موثر تدبیر تھی۔ تعلیم کو عام کرنے کے سلسلہ میں آپ کا یہ فرمان بڑا معنی خیز ہے کہ ان پڑھ اپنے پڑوسیوں سے تعلیم حاصل کریں اور تعلیم یافتہ اپنے پڑھائیں۔ ایک دوسرے کو برقی باتوں سے منع کریں اور اچھی باتوں کا حکم دیں،^{۱۴} تعلیم کے میدان میں تمام ترتیبوں اور تعلیم کی اشاعت کے لیے بے پناہ وسائل کے باوجود دنیا آپ کے اس پُر حکمت قول کی مثال پیش کرنے سے قاصر ہے۔

مدرسیں کے انفرادی مراکز

نبی کریم ﷺ کی رہنمائی میں تعلیم کا دوسرا نظام جو جاری ہوا وہ مدرسیں کے انفرادی مراکز تھے۔ متعدد صحابہ نے اپنے گھروں میں درس و مدرسیں کا سلسلہ قائم کر رکھا تھا۔ یہ حضرات بنیادی طور پر قرآن و حدیث کی تعلیم دیتے اور دین کے ضروری مسائل کی وضاحت فرماتے۔ کسی خاص فن میں انجیں اختصاص ہوتا تو وہ اسے خصوصی طور پر سکھاتے تھے اور جو لکھنا جانتے تھے وہ اس کی مشق کرتے تھے۔ سرزی میں مکہ میں دارالرقم سے انفرادی درس گاہ کا یہ سلسلہ شروع ہوا تو مدینی زندگی میں اس کو اور وسعت ملی۔ اس ضمن میں خاص طور سے حضرت سعد بن خیثہ، حضرت رافع بن مالک، حضرت اسعد بن زرارہ، حضرت ابی بن کعب، حضرت ابو ہریرہ، حضرت جابر بن عبد اللہ، حضرت سعید بن العاص، حضرت عائشہ، حضرت شفاء بنت عبد اللہ عدویہ کے مکانات پر جاری رہنے والی تعلیمی سرگرمیاں بہت معروف ہیں۔^{۱۵} ان میں حضرت اسعد بن زرارہ کی درس گاہ خاص امتیاز رکھتی تھی، جس کا فیض ہجرت مدینہ سے پہلے جاری ہو گیا

تحا۔ اسی درس گاہ میں نبی کریم ﷺ کے مقرر کردہ معلمین حضرت مصعب بن عمير اور حضرت عبداللہ بن امّ مکتومؓ نے درس و تدریس کا سلسلہ قائم کیا اور قرآن و سنت کی تعلیم پر خصوصی توجہ دی، جیسا کہ اس درس گاہ کے ایک فیض یافتہ حضرت براء بن عازبؓ نے اپنا تجوہ بیان کیا ہے کہ ”یہ تعلیم گاہ قرآن و سنت کی تعلیم کا مرکز تھی۔ میں نے اس میں علم حاصل کیا اور سب سے پہلے قرآن پڑھا“ ۲۔ حضرت ابی بن کعبؓ کی درس گاہ حفظ، قراءت اور قرآن کریم کی تشریح و ترجمانی کے لیے مشہور تھی۔ یہ دارالقراء کے نام سے جانی جاتی تھی۔ مدینہ کے علاوہ دوسرے مقامات سے بھی طلبہ جو ق در جو ق آتے اور ان سے فیض اٹھاتے تھے کا۔ صحابیات میں ام المؤمنین حضرت عائشہؓ کی درس گاہ سب سے مشہور تھی، جو حجرہ نبوی سے ملحق واقع تھی۔ اس درس گاہ سے فیض یا ب ہونے والوں میں عورتیں، بچے اور بڑے سب شامل تھے۔ وہ قرآن و حدیث کی تعلیم کے علاوہ فقہی مسائل بڑی تفصیل سے بیان کرتیں اور اسرار شریعت کی وضاحت فرماتیں ۳۔ تعلیم کی اشاعت میں ان کی ایک اور اہم خدمت یہ تھی کہ وہ بچوں اور بچیوں (خاص اپنے اعزہ کی اولاد) کو اپنی زیر تربیت رکھتی تھیں اور انھیں اچھی طرح تعلیم و تربیت سے آراستہ کرتی تھیں۔

صفہ نبوی

عبدہ بنویؓ میں مدینہ میں تعلیم کا تیسرا اہم نظام درس گاہ صفحہ کی صورت میں جاری ہوا۔ یہ اجتماعی تعلیم و تربیت کا ایک عظیم مرکز تھا، جہاں تعلیم بالغان کا خصوصی اہتمام تھا۔ اسے عہد اسلام کا اولین اقتداریہ بھی کہا جاتا ہے۔ اس کے معلم اعظم خود نبی کریم ﷺ تھے۔ آپؐ کی رہنمائی میں اکابر صحابہ بھی علمی ضیا پاشیوں میں مصروف رہتے تھے اور دوسروں کو تعلیم سے بھر و رکرنے میں پوری طرح منہک رہتے تھے۔ اس درس گاہ کی انفرادیت یہ تھی کہ یہ مختلف کاموں میں مصروف رہنے والوں کی تعلیمی ضروریات پوری کرتی تھی، اس لیے کہ یہاں رات دن پڑھنے اور سیکھنے سکھانے کا سلسلہ جاری رہتا تھا۔ یہاں کے معلمین میں بہت سے ایسے حضرات بھی تھے جو اپنی گھر یا مصروفیات جاری رکھتے تھے اور وقت نکال کر آپؐ

کے اس مثالی تعلیمی و تربیتی نظام سے فیض بھی اٹھاتے تھے۔ اس درس گاہ سے تعلیم کا ایک دوسرا انوکھا سلسلہ یہ جاری ہوا کہ بعض اصحاب کرام مسجد نبوی سے دوری یا کسی مصروفیت کی وجہ سے روزانہ صفحہ حاضر نہیں ہو سکتے تھے تو وہ اپنے کسی رفیق درس سے یہ طے کر لیتے کہ ایک دن وہ صفحہ میں حاضر ہوں گے، دوسرے دن ان کے رفیق دہاں شریک تعلیم رہیں گے، تاکہ وہ ایک دوسرے سے غیر حاضری کے دن کی تعلیم کی تلاشی کرتے رہیں اور فیضان نبوی کی برکات سے محرومی نہ رہے۔ حضرت عمر فاروقؓ اور حضرت عقبان بن مالکؓ کے مابین اس طرح کا ایک خوش گوار معاملہ بہت مشہور ہے^{۱۹}۔ اس مرکز تعلیم کے طلبہ کی دوسری جماعت وہ تھی جس نے دینی تعلیم کے لیے اپنے آپ کو وقف کر رکھا تھا۔ وہ یہیں شب و روز بسر کرتے اور صحبت نبوی سے فیض یاب اور تعلیم و تعلیم میں مصروف رہتے۔ دن میں یہ جگہ ان کی تعلیم گاہ ہوتی اور رات میں یہی ان کی اقامت گاہ بن جاتی۔ ان طلبہ کے قیام و طعام کا پورا نظم قائم تھا، جس کی نگرانی خود نبی کریم ﷺ نے فرماتے تھے اور صحابہ کرام انھیں تعادن دینے میں خوشی محسوس کرتے تھے۔ قرآن و حدیث کی تعلیم اور مسائل شریعت کی تفہیم کے ساتھ اس درس گاہ میں لکھنا بھی سکھایا جاتا تھا۔ حضرت عبادہ بن صامتؓ بیان کرتے ہیں کہ نبی کریم ﷺ نے انھیں صفحہ میں قرآن کی تعلیم اور کتابت سکھانے پر مأمور کیا تھا^{۲۰}۔ حضرت زید بن ثابتؓ، حضرت عبداللہ بن سعیدؓ اور حضرت سعد بن عبادہؓ بھی فن کتابت سکھاتے تھے^{۲۱}۔ بعض سیرت نگاروں کے مطابق اصحاب صفحہ میں بہت سے لوگوں کے لیے رات میں درس و تدریس کا وقت مقرر تھا۔ اس طرح یہ درس گاہ شبینہ تعلیم گاہ کا بھی کام دیتی تھی^{۲۲}۔ اس درس گاہ کے فیض یا فیضگان میں زراعت و تجارت پیشہ لوگ تھے اور غریب، نادار اور ایسے بے سہارا بھی جن کا کوئی ٹھکانہ نہیں تھا۔ تعلیم و تربیت کے اس عظیم مرکز کی سرگرمیوں کی جو تفصیلات ملتی ہیں ان سے طلب علم کے وفور شوق، تعلیم کے فروع میںحد درجہ انہاک اور تعلیم بالغان کے حسن انتظام کے ایسے نادر نمونے سامنے آتے ہیں، جن میں جدید دور کے طلبہ، اسما نہ اور تعلیمی اداروں کے منتظمین کے لیے بہت قبیتی سبق ملتا ہے اور تعلیم کے میدان میں آج بھی یہ بہترین مشعل راہ ثابت ہو سکتے ہیں۔

بچوں کی تعلیم

اس میں شبہ نہیں کہ تعلیم کے باب میں بچوں کی تعلیم بنیادی اہمیت رکھتی ہے۔ بچپن کا زمانہ ذہنی تربیت، علمی صلاحیت کی نشوونما اور اخلاق و عادات کی تعمیر کا ہوتا ہے۔ اسی لیے یہ قول بہت مشہور ہے کہ بچپن میں جو کچھ پڑھایا جاتا ہے وہ دل و دماغ میں نقش ہو جاتا ہے۔ اس بات کے واضح ثبوت موجود ہیں کہ عہدِ نبویؐ میں بچوں کی تعلیم و تربیت پر خاص توجہ دی گئی۔ یہ بات بڑی اہم ہے کہ نبی کریم ﷺ کی ہدایت تھی کہ بچہ کی پیدائش کے بعد اس کے کان میں سب سے پہلی جو آواز پڑے وہ اذان کے الفاظ ہوں۔ یہاں یہ واضح رہے کہ اُس زمانہ میں مساجد میں تعلیم کا جو نظام جاری ہوا اس میں بچوں کی تعلیم کا خاص اہتمام تھا۔ انھیں سب سے پہلے قرآن کریم پڑھایا جاتا تھا، پڑھنے لکھنے کی مشق کرانی جاتی تھی اور احادیث نبوی اور انبیاء کرام کے قصے بھی سنائے جاتے تھے۔ بعض جدید اسکالرس نے امام سیوطیؓ کی کتاب 'جمع الجواب' کے حوالہ سے یہ ذکر کیا ہے کہ بچوں کو نماز پڑھنے کا طریقہ بتایا جاتا تھا اور انھیں نشانہ بازی و پیرا کی بھی سلکھائی جاتی تھی۔^{۲۳} بچوں کی تعلیم کی اہمیت اس سے واضح ہوتی ہے کہ آنحضرت ﷺ نے اسی اندر کا یہ فدیہ قرار دیا کہ وہ انصار کے بچوں یا کم عمر لڑکوں (غلام) کو تعلیم دیں اور خاص طور سے انھیں لکھنا سکھائیں۔^{۲۴}

مسجدِ نبویؐ میں نبی کریم ﷺ نے تعلیم و تذکیر کا جو مستقل سلسلہ جاری کیا اس میں بچوں یا کم سن صحابہ کی تعلیم کے لیے کوئی الگ سے نظم تو نہیں تھا، لیکن اس امر کے واضح ثبوت ملتے ہیں کہ کم سن صحابہ بھی آپؐ کی مجلس میں شریک ہوتے تھے۔ آپؐ انھیں قرآن کی تعلیم دیتے، روز مرہ زندگی سے متعلق اپنے ارشادات عالیہ سے نوازتے یادین کے مسائل واضح فرماتے۔ وہ ان سب سے مستفیض ہوتے تھے۔ آپؐ کی مبارک مجلس کے شرکاء میں متعدد ایسے صحابہ کا ذکر ملتا ہے جن کی عمر آٹھ (۸) سے پندرہ (۱۵) برس کے درمیان تھی۔ ان میں حضرت حسین بن علیؑ، حضرت عبداللہ بن عباسؓ، حضرت انس بن مالکؓ، حضرت عمر بن ابی سلمہؓ، حضرت عبداللہ بن زیبرؓ اور حضرت ابوسعید خدریؓ کے اسماء گرامی شامل ہیں۔ امام بخاریؓ نے اپنی صحیح میں بچوں کو قرآن پڑھانے کا باقاعدہ ایک باب (باب تعلیم الصبيان القرآن) قائم کیا ہے۔^{۲۵}

نبی کریم ﷺ کی تعلیمی و تربیتی مجلس کے حاضرین میں ایک کم سن صحابی کی ایک دلچسپ روایت یہ بیان کی جاتی ہے کہ ایک دفعہ آپؐ نے حاضرین سے پوچھا: بتاؤ وہ کون سا درخت ہے جس کے پتے نہیں جھڑتے اور وہ مومن سے مشا بہت رکھتا ہے۔ حضرت عبد اللہ بن عمرؓ بیان کرتے ہیں کہ میرے ذہن میں آیا کہ یہ کھجور کا درخت ہے، لیکن کم سنی کی وجہ سے میں خاموش رہا اور جواب دینے کی جرأت نہ کرسکا۔ بعد میں نبی کریم ﷺ نے خود اس کا جواب دیا کہ یہ کھجور کا درخت ہے۔ راوی کے بقول انھیں زندگی بھر حسرت رہی کہ کاش انھوں نے اس وقت جرأت کر کے اپنا خیال ظاہر کر دیا ہوتا ہے۔ اسی طرح حضرت سرہ بن جندبؓ بیان کرتے ہیں کہ وہ رسول اللہ ﷺ کے زمانہ میں کم سن لڑکے تھے اور آپؐ کی مجلس میں احادیث سن کر یاد کرتے تھے، مجلس میں ان سے زیادہ عمر والے لوگ ہوتے تھے، اس لیے وہ بات نہیں کر سکتے تھے۔ حضرت جندب بن عبد اللہ بخاریؓ روایت کرتے ہیں کہ ہم نبی کریم ﷺ کے زمانہ میں لڑکے (غلام) تھے۔ پہلے ہم نے ایمان سیکھا، پھر قرآن پڑھا، جس کی وجہ سے ہمارا ایمان پختہ ہو گیا۔ بعض روایات سے یہ ثبوت بھی ملتا ہے کہ دور راز مقامات سے جو وفود دین کی تعلیم حاصل کرنے کے لیے مدینہ آتے تھے ان میں بڑوں کے ساتھ بچے بھی ہوتے تھے اور وہ بڑے شوق سے علم دین حاصل کرتے تھے۔ حضرت عبد اللہ بن مسعودؓ پھر یہی سے علم کے شائق تھے۔ کم سنی میں اسلام قبول کرنے کے بعد آپؐ کی خدمت میں حاضر ہوئے اور عرض کیا کہ مجھے تعلیم سے نوازی ہے۔ آپؐ نے ان کی درخواست کو شرف قبولیت بخشنا اور وہ اسی روز سے آپؐ سے قرآن کی تعلیم حاصل کرنے لگے۔ ۱۳

عہد نبوی میں صحابہ کرام کا قرآن سے اتنا غیر معمولی شغف تھا کہ وہ اٹھتے بیٹھتے چلتے پھرتے، حضر و سفر، ہر جگہ قرآن پڑھتے اور نہاتے رہتے تھے۔ بہت سے لوگ، جن میں بعض اوقات غیر مسلم بچے بھی ہوتے تھے، ان سے قرآن سن کر یاد کر لیتے تھے۔ اس سلسلہ میں بعض دلچسپ واقعات بیان کیے جاتے ہیں۔ حضرت عمرو بن سملہؓ کا گھر ایک عام راستہ پر چشمہ کے کنارے تھا، جہاں مسافر آتے جاتے آرام کرتے تھے۔ وہ دہاں لڑکوں کے ساتھ کھلیا کرتے تھے۔ مسلمان ہونے سے پہلے وہ ابھی چھ سات سال کے تھے کہ انھوں نے مسلم

مسافروں سے قرآن سن کر کچھ سورتیں یاد کر لی تھیں۔ بعد میں جب ان کا قبیلہ اسلام لا یا تو انہی کم سن صحابی کو نماز میں امام بنایا جاتا تھا، اس لیے کہ اپنے خاندان میں انہی کو قرآن کا سب سے زیادہ علم حاصل تھا۔ هجرت کے بعد جب نبی کریم ﷺ مدینہ تشریف لائے اس وقت حضرت زید بن ثابت گیارہ برس کے تھے۔ قبول اسلام کے بعد انہیں آپؐ کی خدمت میں پیش کیا گیا تو ان کا تعارف اس طور پر کرایا گیا کہ انھیں سولہ (۱۶) سورتیں یاد ہیں۔ آپؐ نے اس پر بڑی مسرت کا اظہار کیا۔ یہ وضاحت نہیں مل پائی کہ انھوں نے کس سے قرآن پڑھا تھا۔ اس امکان سے انکار نہیں کیا جاسکتا کہ یہ مدینہ کے اویں معلمین یا ان کے تربیت یافتہ انصار سے فیض یاب ہوئے ہوں۔

عورتوں کی تعلیم

عبدہ بنویؐ کی تعلیمی سرگرمیوں کا تیسرا اہم پہلو عورتوں کی تعلیم پر توجہ اور اس کا اہتمام تھا۔ نبی کریم ﷺ نے طلب علم کی جور غبت دلائی اور مختلف انداز میں اشاعتِ تعلیم کی جواہیت واضح کی وہ مردوں کی تفریق کے بغیر سب کے لیے ہے۔ ایک حدیث میں ہے کہ آپؐ نے فرمایا: ”جس شخص کی تین لڑکیاں ہوں، وہ ان کی پروش کرے، انھیں ادب سکھائے یعنی تعلیم و تربیت دے، پھر ان کا نکاح کر دے اور ان کے ساتھ اچھا بتاؤ کرے اسے جنت نصیب ہوگی“۔ نبی کریم ﷺ نے خود اپنے گھر کی عورتوں کی تعلیم و تربیت میں خصوصی دلچسپی لی اور دوسروں میں بھی اس کے لیے تحریک پیدا کی۔ آپؐ نے مدینہ میں جو اسلامی نظام تعلیم قائم کیا اس میں قرآن کی تعلیم ہر مردوزن اور چھوٹے بڑے کے لیے لازمی تھی۔ مختلف مساجد یا اس سے ملتی مکاتب میں ابتدائی تعلیم کا جو نظم جاری ہوا اس سے بچے اور بچیاں دونوں فائدہ اٹھاتی تھیں۔ حقیقت یہ ہے کہ آپؐ نے خواتین کی تعلیم کا آغاز اپنے گھر سے کیا۔ حضرت عائشہؓ قرآن کی وحدیت کی عالمہ تھیں، اسرارِ شریعت سے بخوبی واقف تھیں، شعر و ادب اور علم انساب پر ان کی گھری نظر تھی۔ ان کا مسکن مبارک تعلیم و مذاکرہ کا مرکز ہونے کی وجہ سے دارالعلوم بن گیا تھا۔ پہلے ان کے والد محترم حضرت ابو بکر صدیقؓ نے ان کی تعلیم و تربیت کی، پھر کاشانہ نبوت سے

منسلک ہونے کے بعد ان کے علم و فضل کو چار چاند لگ گئے، یہاں تک کہ بڑے بڑے صحابہ ان سے رجوع کرتے تھے۔ ام المؤمنین حضرت ام سلمہؓ بھی مختلف علوم، بالخصوص علم حدیث میں مہارت رکھتی تھیں۔ اس میں بھی نبی کریم ﷺ کی تعلیم و تربیت کا فیض تھا۔ حضرت حفصہؓ کی تعلیم میں آپؐ کی دلچسپی کا اندازہ اس سے لگایا جاسکتا ہے کہ آپؐ نے حضرت شفاء بنت عبد اللہؓ سے فرمایا تھا کہ وہ انھیں خاص طور سے لکھنا سکھا دیں۔ حضرت فاطمہ زہراؓ کی پورش و تربیت بیت النبیؐ کے مبارک محل میں ہوئی۔ ام المؤمنین حضرت خدیجہؓ ان کی تعلیم و تربیت پر خاص توجہ دیتی تھیں۔ حضور اکرم ﷺ تھا حیات ان کی تربیت فرماتے رہے۔

بعض واقعات سے ظاہر ہوتا ہے کہ عورتوں کی تعلیم کا سلسلہ انفرادی طور پر کمی زندگی ہی میں شروع ہو چکا تھا۔ یہ واقعہ بہت مشہور ہے کہ حضرت خباب بن ارت حضرت عمرؓ کی بہن اور بہنوئی کو ان کے گھر پر قرآن پڑھایا کرتے تھے۔ اس سے ثابت ہوتا ہے کہ بعض صحابہ مسلمانوں کے گھروں پر قرآن کی تعلیم دیتے تھے۔ بھرت مدینہ کے بعد جب آپؐ نے اس شہر مقدس میں تعلیم و تربیت کا نظام وسیع پیانا پر قائم کیا اور مسجد نبویؐ میں روزانہ آپؐ کی تعلیم و تذکیر کا سلسلہ جاری ہوا، جس سے صحابہ کرام مستفیض ہوتے تھے تو صحابیات میں بھی دین کی تعلیم حاصل کرنے اور احکام و مسائل سمجھنے کا شدید شوق پیدا ہوا۔ انھوں نے آپؐ سے خاص طور پر خواتین کو دینی تعلیم دینے اور دین کے احکام سکھانے کے لیے ایک دن مقرر کرنے کی فرماش کی۔ آپؐ نے ان کی درخواست کو قبول فرمایا اور ان کی تعلیم و تذکیر کے لیے ایک دن مخصوص کر دیا۔ آپؐ مقررہ دن پر انھیں قرآن و حدیث کی تعلیم دیتے اور روزمرہ زندگی میں دین کے احکام و مسائل سے بھی انھیں واقف کراتے۔ صحابیات مسائل کو مزید سمجھنے کے لیے آپؐ سے سوالات بھی کرتی تھیں، جن کے آپؐ جواب عنایت فرماتے رہے۔ کبھی کوئی استفسار عورتوں کے مخصوص مسائل سے متعلق ہوتا تو آپؐ ازدواج مطہرات کے توسط سے ان کا جواب عنایت فرماتے۔ ان تمام بالتوں سے یہ حقیقت سامنے آتی ہے کہ عورتوں کی عام تعلیم کے علاوہ انہیں فقہی مسائل سے واقف کرانے کا اہتمام ضروری ہے۔ اس سے یہ سبق بھی ملتا ہے کہ عورتوں کے مخصوص مسائل کو سمجھنے سمجھانے کے لیے ان کا تعاوون حاصل کرنا نہ صرف مناسب،

بلکہ ضروری ہے۔ یہ ضرورت ایک دوسری ضرورت کی طرف متوجہ کرتی ہے اور وہ ہے خواتین کی بہتر تعلیم و تربیت کا اہتمام۔ جدید دور میں خواتین کی دینی تعلیم کے اہتمام کے علاوہ بعض جدید علوم بالخصوص میڈیکل سائنس کے علم امراض نسوان (Gynaecology) اور علم الولادت (Obstetrics) میں ان کی مہارت کی ضرورت وفادیت دن بدن بڑھتی جا رہی ہے۔ یہاں یہ وضاحت بھی اہمیت سے خالی نہ ہوگی کہ رسول ﷺ نے صرف خواتین کی تعلیم و تربیت پر زور دیا، بلکہ ان میں تعلیم کی اشاعت کے لیے بھی تحریک پیدا کی، خاص طور سے خواتین کو پڑھانے لکھانے کی ترغیب دی۔ معلمہ کی حیثیت سے حضرت عائشہؓ اور حضرت ام سلمہؓ کی خدمات بہت معروف ہیں۔ ان کے علاوہ حضرت ام درداءؓ، حضرت شفاف بنت عبد اللہؓ، حضرت ام کلثوم بنت عقبہؓ اور حضرت عائشہؓ بنت سعدؓ بھی علم کی اشاعت میں دلچسپی لیتی تھیں۔^{۳۹}

وفود کی تعلیم و تربیت

حضور اکرم ﷺ کے تعلیمی نظام کا چوتھا اہم پہلو یہ وہ مدینہ سے آنے والے لوگوں کی تعلیم و تربیت کا اہتمام تھا۔ یہ لوگ عام طور پر نو مسلم ہوتے، جو اپنے قبائل کے نمائندہ کی حیثیت سے وفد کی صورت میں دین کا علم حاصل کرنے کے لیے مدینہ حاضر ہوتے، یا غیر مسلم ہوتے جو اسلامی عقاید و تعلیمات کو جاننے اور سمجھنے کے لیے مدینہ آتے۔ آپ ﷺ کے علاوہ ان کے رہنے سبھے اور کھانے پینے کا نظم بھی فرماتے۔ بعض اوقات کسی صحابی یا صحابہ کی جماعت کو ان کی تعلیم و تربیت پر مأمور فرمادیتے۔ واپسی کے وقت آپؐ وفد کے ارکان کو تلقین فرماتے کہ وہ اپنی قوم میں جا کر دینی تعلیم کی اشاعت کریں۔ اگر وہ اپنے علاقے میں معلم بھیجنے کی درخواست کرتے تو آپؐ اس کا نظم فرماتے۔ اس بات کو چند واقعات سے واضح کیا جاسکتا ہے۔ جب بھرین کا وفد عبدالقیس مدینہ حاضر ہوا اور یہ طلب ظاہر کی کہ انھیں دین کی باتیں سکھائی جائیں تو نبی کریم ﷺ نے انھیں بنیادی عقائد، فرض عبادات اور ضروری احکام کی تعلیم دی اور انھیں واپس جا کر اپنے لوگوں کو ان باتوں کے سکھانے کی ہدایت دی۔ بعد میں انھیں انصار کے سپرد کیا کہ وہ ان کے کھانے پینے کے انتظام کے ساتھ انھیں تعلیم بھی دیتے رہیں۔ آپؐ کے

دریافت کرنے پر وفد کے لوگوں نے جو تاثرات بیان کیے ان سے ظاہر ہوتا ہے کہ قرآن و سنت کی تعلیم پر خصوصی توجہ دی گئی تھی۔ حضرت مالک بن الحویرثؓ اپنے قبیلہ کے لوگوں کے ساتھ تقریباً تین ہفتہ مدینہ میں مقیم رہے اور آپؐ کے دامن تربیت سے وابستہ ہو کر دین کی باتیں سیکھتے رہے۔ واپسی کے وقت آپؐ نے انھیں نماز کی تاکید کے ساتھ یہ نصیحت کی کہ انہوں نے جو کچھ دینی تعلیم حاصل کی ہے اس سے اپنے گھر کے لوگوں کو بھی روشناس کریں گے۔ ملوك کندہ کا وفد مدینہ پہنچ کر مشرف باسلام ہوا اور کچھ عرصہ وہاں مقیم رہ کر حضرت سعد بن عبادہؓ سے دین کی تعلیم حاصل کرتا رہا۔ بتیم کا وفد (جو ستر ۷۰) سے زیادہ افراد پر مشتمل تھا (حضرت علیؑ) کی خدمت میں حاضر ہوا اور کافی دنوں تک مقیم رہ کر دینی تعلیم سے فیض یاب ہوا۔ اسی طرح طائف کے وفد تلقیف، وفد غاماً اور وفد خوان کے مدینہ آنے پر آپؐ نے ان کے لیے قرآن و سنت کی تعلیم کا اہتمام فرمایا۔ یہاں یہ بھی واضح رہے کہ مختلف مقامات سے علم دین کی طلب میں مدینہ آنے والوں کے اعزاز و کرام میں صحابہ کو مخاطب کرتے ہوئے نبی کریم ﷺ نے فرمایا تھا کہ ”دور دراز علاقوں سے لوگ علم حاصل کرنے کے لیے تمہارے پاس آئیں گے۔ جب وہ آئیں تو تم ان کے ساتھ خیر کا معاملہ کرنا“۔^{۲۲} اسی ضمن میں یہ ذکر بھی بے موقع نہ ہوگا کہ جب بھی کوئی مسلمان بھرت کر کے مدینہ کا قصد کرتا تو نبی کریم ﷺ اس کی دینی تعلیم پر خصوصی توجہ دیتے اور کسی صحابی کو اس خدمت پر مأمور فرماتے۔ حضرت عبادہ بن صامتؓ کی ایک روایت سے ظاہر ہوتا ہے کہ ان نووار دین کو سب سے پہلے قرآن کی تعلیم دی جاتی تھی۔^{۲۳}

بیرونی علاقوں میں معلمین کا تقرر

تعلیم کی اشاعت میں نبی کریم ﷺ کی مثالی خدمات کا پانچواں اہم پہلو دار الاسلام کے باہر مختلف علاقوں اور قبائل میں تعلیم کا اہتمام اور اس مشن پر معلمین کی تقریر ہے۔ سب سے پہلے صحابی، جنہیں نبی کریم ﷺ نے مکے کے باہر معلم کی حیثیت سے مقرر فرمایا، حضرت مصعب بن عميرؓ تھے۔ انھیں بیعت عقبہ اولیٰ کے بعد مدینہ کے نو مسلموں کی درخواست پر مدینہ بھیجا گیا تھا، تاکہ وہ انھیں قرآن کریم کی تعلیم دیں اور دین کی باتیں سکھائیں۔ بعد میں

حضرت عبد اللہ بن امّ مکتومؒ بھی اس کام پر مامور ہوئے۔ ان حضرات نے نہ صرف یہ کہ دینی تعلیم سے لوگوں کو بہرہ ورکیا، بلکہ اسلام کی تبلیغ کی خدمت بھی انجام دی، جس کے بڑے خوش گوارنمنچ برآمد ہوئے۔ ان کا قیام حضرت اسد بن زرارؓ کے مکان پر تھا، جس کی حیثیت مدینہ کے اولین تعلیمی و تبلیغی مرکز کی ہو گئی تھی۔ خاص بات یہ کہ وہ انصار کے گھروں میں جاجا کر تعلیم دیتے تھے۔ اس سے اس عہد مسعود میں عام لوگوں میں تعلیم کی ترویج کا ایک مزید ثبوت ملتا ہے۔ جدیلہ کے کچھ مسلمان مدینہ آئے اور نبی کریمؐ سے درخواست کی کہ ان کے بیہاں ایسے لوگ بھیجے جائیں جو انھیں قرآن پڑھائیں اور دین کے مسائل سمجھائیں۔ آپؐ نے چھ صحابہ کی ایک جماعت ان کے ساتھ روانہ فرمائی، جس کے امیر حضرت مرشد بن ابی مرشدؓ تھے۔ اسی طرح یمن کے کچھ لوگ آپؐ کی خدمت میں حاضر ہوئے اور دین کی تعلیم اور قرآن کے مطابق فیصلہ کرنے کے لیے کسی کو بھیجنے کی درخواست کی۔ آپؐ نے ان امور کی انجام دہی کے لیے حضرت علیؓ کو مامور فرمایا۔ حضرت ابو موسیٰ اشعریؓ کی روایت کے مطابق نبی کریمؐ نے انھیں اور حضرت معاذ بن جبلؓ کو قرآن مجید کی تعلیم کے لیے یمن بھیجا تھا۔ یہ واقعہ تو بہت مشہور ہے کہ نجد کے بعض قبائل کی فرماںش پر آپؐ نے وہاں قرآن کی تعلیم اور اسلام کی دعوت کے لیے ستر (۷۰) قراء (قرآن کے عالم) بھیجے تھے، لیکن ان لوگوں نے بعدہ بدی اور غذہ اری کر کے ان تمام کو یہ معونة کے پاس شہید کر دیا۔ ہجرت کے بعد بھی حضور اکرمؐ نے مکہ کے مسلمانوں کی تعلیم کا اہتمام باقی رکھا۔ حضرت معاذ بن جبلؓ کو وہاں خاص طور سے لوگوں کو قرآن کی تعلیم دینے کی خدمت سپرد کی تھی اور

نبی کریمؐ نے نہ صرف یہ کہ مختلف علاقوں میں لوگوں کی تعلیم و تربیت کے لیے اپنے معلم مقرر فرمائے، بلکہ دوسرے اعلاقوں میں تعلیمی نظام کی دیکھ بھال کے لیے نگران یا ناظر تعیینات متعین کیے۔ اس کام کے لیے آپؐ بسا وفات صوبہ کے گورنزوں کو مامور فرماتے تھے۔ کم از کم پہن کے گورنر حضرت عمر بن حزمؓ کے بارے میں اس کا ثبوت ملتا ہے۔ انھیں جو تقریر نامہ دیا گیا تھا اس میں دیگر ہدایات کے ساتھ یہ بھی درج تھا کہ وہ وہاں کے لوگوں کو خیر کی بشارت دیں، اپنے کاموں کی تلقین کریں، قرآن کی تعلیم دیں اور اس کی سمجھی ان میں پیدا

کریں ۵۲۔ بقول ممتاز محقق ڈاکٹر حمید اللہ مرحوم ”کوئی تجربہ نہیں کہ دیگر صوبہ جات میں بھی اس طرح کے افسرمانور کیے گئے ہوں“ ۵۳۔

تدرییسی مضامین

جہاں تک عہد نبویؐ کے نظام تعلیم کے تحت پڑھائے جانے والے مضامین کا تعلق ہے، بلاشبہ ان میں قرآن و حدیث کو اولیت حاصل تھی۔ افرادی و اجتماعی تعلیم کے نظام یا تعلیم دینے کے جتنے واقعات اس دور سے متعلق ملتے ہیں ان میں قرآن کی تعلیم کا ذکر جزو لازم کے طور پر ہوتا ہے اور یہ بات مردوں، عورتوں، بچوں اور غلاموں سب کی تعلیم کے ضمن میں قدم شترک تھی۔ مساجد میں تعلیم کا جو نظام جاری ہوا اس میں قرآن کی تعلیم پر خاص توجہ دی جاتی تھی۔ صحابہ کے مذاکراتی حلقوں میں قرآن کے سمجھنے سمجھانے پر خاص زور دیا جاتا تھا۔ افرادی درس گاہوں میں سب سے پہلے قرآن پڑھایا جاتا تھا۔ بحیرت سے قبل مدینہ میں اور بحیرت کے بعد یہ ورنی علاقوں میں جو معلمین بیجھے گئے وہ قاری یا مقري یعنی قرآن کے ماہر ہوتے تھے۔ وہ سب سے پہلے قرآن کی تعلیم دیتے تھے۔ علم دین کی طلب میں دوسرا علاقوں سے آنے والے دو فوکوس سے پہلے قرآن کی تعلیم دی جاتی تھی۔ متعدد روایتوں میں عام تعلیم کے ضمن میں قرآن کے ساتھ حدیث کی تعلیم کا بھی ذکر ملتا ہے۔ وفد عبد القیس کے لوگوں نے مدینہ میں اپنے قیام کے تحریفات بیان کرتے ہوئے ذکر کیا کہ انصار ہمیں قرآن کریم اور سنت رسول ﷺ کی تعلیم دیتے تھے ۵۴۔ نجran کے قبیلہ بنو حارث بن کعب کے اسلام لانے کے بعد حضرت خالد بن ولیدؓ نے وہاں قیام کر کے انھیں دین کی تعلیم دی۔ اس میں خاص طور سے اسلام، شرائع اسلام اور قرآن و سنت کی تعلیم کا ذکر ملتا ہے ۵۵۔ بچوں کی تعلیم کے سلسلہ میں قرآن پڑھانے کے علاوہ ایک اور چیز کا تذکرہ ملتا ہے، وہ ہے لکھنے کی مشق کرانا۔ مختلف مساجد میں ابتدائی تعلیم کا جو نظام رائج تھا اس کے تحت اس کا خاص اہتمام کیا جاتا تھا ۵۶۔ بعض احادیث سے بچوں کو نشانہ بازی اور پیرا کی سکھانے کی بھی ترغیب ملتی ہے ۵۷۔

فنِ کتابت کی تعلیم

اس زمانہ کی عام تعلیم میں قرآن مجید، حدیث اور دین کے ضروری احکام کا علم بھم

پہنچانے کے علاوہ وقت کی ضرورت اور مستقل افادیت کے نقطہ نظر سے جس فن کے سکھانے کا سب سے زیادہ اہتمام کیا جاتا تھا وہ کتابت کافن تھا۔ یہ بات عام طور پر مشہور ہے کہ بعثت کے وقت مکہ میں ان لوگوں کی تعداد میں سے بھی کم تھی جو لکھنا جانتے تھے۔ انفرادی ضرورت کے علاوہ اجتماعی امور کی انجام دہی (معاهدات، خطوط، سرکاری احکام و ہدایات لکھوانا اور مختلف چیزوں کا ریکارڈ تیار کرنا وغیرہ) کے لیے ایسے مسلمانوں کی ضرورت بڑھتی جا رہی تھی جو لکھنے کے اہل ہوں۔ دوسرے یہ بات بھی اپنی جگہ مسلم ہے کہ خود علم کے تحفظ اور اس کی اشاعت کا ایک بہت بڑا ذریعہ تحریر ہے۔ ایک صحابی نے حافظہ کی کم زوری کی وجہ سے سنی یا سیکھی ہوئی باتوں کو یاد نہ رکھ پانے کا شکوہ کیا تو آپؐ نے انھیں ہدایت دی کہ اپنے دائیں ہاتھ سے مدلولو ۵۔ نازل شدہ قرآنی آیات اور احادیث نبوی گو تحریری صورت میں محفوظ رکھنے اور قرآنی ہدایت کے مطابق مالی معاملات کو ضبط تحریر میں لانے کے لیے بھی کتابین کی ضرورت دن بدن بڑھتی جا رہی تھی۔ آپؐ کی نظر میں وقت کی ضرورت کے تحت فن کتابت کی اہمیت و افادیت کا اندازہ اسی راستے کے واقعہ سے لگایا جاسکتا ہے کہ ان میں جو رہائی کے لیے فدیہ کی رقم ادا کرنے سے قاصر تھے ان کا فدیہ آپؐ نے یہ قرار دیا کہ وہ انصار کے دس دس بچوں (غلامان) کو لکھنا سکھا دیں۔ خاص بات یہ کہ طبقاتِ ابن سعد میں مدینہ کے لوگوں میں اس فن سے واقف لوگوں کی ضرورت کی طرف یہ کہہ کر اشارہ بھی کر دیا گیا ہے کہ مکہ کے لوگ لکھنا جانتے ہیں، جب کہ مدینہ کے لوگ نہیں جانتے ۹۵ ان قیدیوں سے کتابت سیکھنے والوں میں حضرت زید بن ثابت بھی تھے، جو کتابین وحی میں سب سے زیادہ مشہور ہوئے۔

جو صحابہ کرامؐ و میگر حضرات کو کتابت سکھانے کی خدمت انجام دیتے تھے ان میں حضرت عبادہ بن صامتؐ، حضرت عبد اللہ بن سعید بن العاصؐ، حضرت سعد بن عبادہؐ، حضرت زید بن ثابتؐ اور حضرت ابو رافع مولیٰ حضرت عبد اللہ بن عمرؐ معروف ہیں۔ صحابیات میں حضرت شفاء بنت عبد اللہؐ اور حضرت ام درداءؓ اس فن کی ماہر تھیں اور وہ دوسروں کو لکھنا سکھاتی تھیں۔ عبد نبویؐ کی تعلیمی سرگرمیوں میں کتابت (یا لکھنا) کے سیکھنے سکھانے کا جواہر اہتمام پایا جاتا تھا اس سے واضح طور پر وقت کے تقاضے کے مطابق علم کی حفاظت، اشاعت و ترقی کے

ذرائع اختیار کرنے کی ترغیب و تشویق ملتی ہے۔ موجودہ دور میں علوم و فنون کو محفوظ رکھنے اور دوسروں تک منتقل کرنے کے لیے کمپیوٹر، ایٹرنسنیٹ، ای میل کا استعمال عام ہوتا جا رہا ہے۔ وسیع پیانہ پر معلومات بھم پہنچانے کے لیے دوسرے جدید ذرائع ابلاغ بھی اختیار کیے جاتے ہیں۔ علم کی حفاظت و اشاعت کے لیے بنیادی طور پر کتابت کی اہمیت و افادیت اپنی جگہ مسلم ہے، لیکن آج کے دور میں اس کے جو مقابل ذرائع راجح ہو گئے ہیں، ضروری و مفید کاموں کے لیے ان کے استعمال کا طریقہ سیکھنے کی ضرورت و اہمیت سے کون انکار کر سکتا ہے۔

مختلف زبانیں سیکھنے کا اہتمام

تعلیم کے میدان میں نبی کریم ﷺ کے اسوہ مبارک سے نہیں یہ سبق بھی ملتا ہے کہ انفرادی و اجتماعی ضروریات کی تکمیل کے لیے ہمیں مختلف زبانیں سیکھنی چاہیے۔ یہ بات مستند روایتوں سے ثابت ہے کہ ضرورت کے تحت آپؐ نے صحابہ کو سریانی یا عبرانی زبان سیکھنے کی ترغیب دی۔ سب سے پہلے حضرت زید بن ثابتؓ با قادہ اس کی ہدایت فرمائی اور انہوں نے نہایت مختصر عرصہ میں اس زبان کو پڑھنا اور لکھنا سیکھ لیا، جیسا کہ خود انہوں نے اس واقعہ کو بیان کیا ہے۔^{۲۰} اس سلسلہ میں مختلف روایتوں میں حضرت زید بن ثابتؓ یہ زبان سیکھنے کی جو وجود جو آپؐ کی زبانی بیان کی گئی ہیں وہ یہ ہیں: ”میرے پاس بعض ایسے خطوط آتے ہیں کہ مجھے پسند نہیں کہ دوسرا اسے پڑھے، مجھے خطوط پڑھوانے کے معاملہ میں یہودیوں پر اطمینان نہیں رہتا۔ میں خطوط لکھواتا ہوں اور مجھے ان دیشہ رہتا ہے کہ کہیں وہ اس میں کوئی تبدیلی نہ کر دیں۔“^{۲۱} یہ زبان سیکھ کر حضرت زید بن ثابتؓ نے کس طرح اس ضرورت کی تکمیل کردی اسے وہ خود بیان کرتے ہیں کہ ”میں اس لائق ہو گیا تھا کہ موصولہ خطوط کا ترجمہ نبی کریم ﷺ کو پڑھ کر سناؤں اور آپؐ کی جانب سے خطوط لکھ کر یہود کو سمجھوں،“^{۲۲} بعض مورخین کے بیان سے واضح ہوتا ہے کہ حضرت زید بن ثابتؓ عبرانی کے علاوہ قبطی، فارسی، رومی اور جنوبی زبانوں سے بھی بخوبی واقف تھے اور یہ زبانیں انہوں نے ان غیر ملکیوں سے سیکھی تھیں جو مختلف کاموں سے مدینہ آتے تھے۔^{۲۳} ان کے علاوہ حضرت عمر الفاروقؓ، حضرت عبداللہ بن عمرو بن عاصؓ اور حضرت خظله

بن الریچ نے بھی عبرانی زبان سیکھی تھی۔ مورخ الذکر حضرت زید بن ثابتؓ کی غیر موجودگی میں مکاتیب بنویؓ کی کتابت کی خدمت انجام دیتے تھے۔ ۲۴۔ حضرت ابو ہریرہؓ کے بارے میں یہ شہادت ملتی ہے کہ وہ فارسی زبان سے اس حد تک واقف تھے کہ اس میں بات چیت کر لیتے تھے۔ ۲۵۔ حضرت عبداللہ بن زبیرؓ کے بارے میں یہ بیان کیا جاتا ہے کہ وہ متعدد زبانیں جانتے تھے۔ ان کے پاس مختلف اقوام کے غلام تھے اور وہ ان سے انہی کی زبان میں گفتگو کرتے تھے۔ ۲۶۔ ظاہر ہے کہ انہوں نے یہ زبانیں انہی غلاموں یا غیر عرب لوگوں سے سیکھی ہوں گی۔ ان تمام روایتوں سے ثابت ہوتا ہے کہ عہد بنویؓ میں صحابہ کرام ضرورت کے تحت غیر عربی زبانیں سیکھتے تھے اور نبی کریم ﷺ اس کی ترغیب دیتے تھے۔

واقعہ یہ کہ بہت سی انفرادی و اجتماعی ضروریات کی تکمیل کے لیے مختلف زبانوں سے واقفیت ضروری ہے۔ موجودہ دور میں اسلامی عقاید و تعلیمات کی تشریع و ترجمانی، دینی علوم کا ارتقاء اور اسلام کی اشاعت کے لیے عربی، فارسی، اردو کے علاوہ انگریزی، دوسری یوروپین اور بر صغیر کی مختلف علاقوائی زبانوں سے واقفیت کی افادیت کافی بڑھ گئی ہے۔ حضور اکرم ﷺ نے ایک خاص اجتماعی ضرورت کے تحت عبرانی زبان سیکھنے پر زور دیا تو آج کے ماحول میں مختلف ملی ضروریات کی تکمیل کے لیے جدید مر وجہ زبانوں میں مہارت حاصل کرنے کے معاملہ میں اس اسوہ مبارکہ سے روشنی حاصل کرنی چاہیے۔

دیگر علوم کے اکتساب کی ترغیب

فن کتابت اور عبرانی زبان کے علاوہ بعض دیگر مفید علوم کے اکتساب کی ترغیب بھی عہد بنویؓ میں ملتی ہے۔ ان میں علم انساب، علم میراث، علمنجوم اور تیر اندازی شامل ہیں۔ ان میں سے بعض علوم کی افادیت بھی بیان کی گئی ہے۔ علم انساب کی طرف توجہ دلاتے ہوئے آپؐ نے فرمایا کہ ”اس سے تم آپس میں رشتہ جوڑتے ہو یا (دوسری روایت کے مطابق) اس سے تمھارے درمیان محبت بڑھے گی۔“ ۲۷۔ ظاہر ہے کہ علم میراث سے ترکہ کی تقسیم کے حساب و کتاب میں آسانی ہوتی ہے۔ اس کے لیے علم ریاضی میں مہارت درکار ہوتی ہے۔ علمنجوم کے

بارے میں ارشاد ہوا کہ ”اس کے ذریعہ بڑو بھر میں راستہ معلوم کرنے میں آسانی ہوتی ہے“۔ تیراندازی کا تعلق دفاعی تیاری اور مخالفین کے حملہ سے حفاظت کے اہتمام سے ہے۔ اسے سکھنے کا بھی آپ نے حکم فرمایا۔^{۲۸}

فُنی اختصاص

عبد نبویؐ کی تعلیمی سرگرمیوں کے سلسلہ میں ایک اور اہم بات کا ذکر ضروری معلوم ہوتا ہے۔ وہ یہ کہ کسی فن میں اختصاص یا (Specialization) حاصل کرنے کی داغ بیل اس عہد مبارک میں پڑ چکی تھی۔ اس کا ثبوت اس سے فراہم ہوتا ہے کہ صحابہ کرام میں مختلف علوم کے ماہرین دستیاب تھے اور نبی کریم ﷺ ان کی نشان دہی فرمائی کر ان سے استفادہ کرنے کی ہدایت دیتے تھے، مثلاً صحیح بنواری کی روایت کے مطابق آپؐ نے فرمایا کہ ”جسے قرآنی علوم حاصل کرنے ہوں وہ ان چار حضرات سے رجوع کریں: حضرت عبداللہ بن مسعودؓ، حضرت ابو بن کعبؓ، حضرت معاذ بن جبلؓ اور حضرت سالم مولیٰ ابو حذیفہؓ“ ہے۔ اسی طرح ایک دوسری روایت میں آپؐ کا یہ قول نقل کیا گیا ہے کہ ”حضرت زید بن ثابت علم میراث، حضرت ابو بن کعبؓ تجوید و قراءت اور حضرت معاذ بن جبلؓ حلال و حرام کے احکام کے ماہر ہیں“ ایک علم انساب کے ماہرین میں حضرت ابو بکرؓ کا ذکر ملتا ہے۔ آپؐ نے ایک بار حضرت حسان بن ثابتؓ سے فرمایا تھا کہ اگر ”انھیں قریش کے نسب کے بارے میں معلومات درکار ہوں تو وہ اس کے لیے حضرت ابو بکرؓ سے رجوع کریں“ ہے۔^{۲۹}

اس زمانہ میں اہل عرب میں فُنی اختصاص کے ارتقاء کا ثبوت اس سے بھی ملتا ہے کہ مختلف علوم کے ماہرین کے لیے مخصوص القاب مستعمل تھے۔ قرآن کریم کے ماہر قاری یا مقری کہلاتے تھے، حضرت مصعب بن عميرؓ مقری کے لقب سے مشہور ہوئے۔ کتابت میں مہارت رکھنے والے اکاتب، کہلاتے تھے، حضرت عبداللہ بن سعید بن عاصؓ کے لیے یہ لقب استعمال ہوا ہے۔^{۳۰} اکامل، اس شخص کو کہا جاتا تھا جو کتاب ہونے کے ساتھ تیراندازی و پیرا کی میں بھی مہارت رکھتا ہو۔ حضرت سعد بن عبادہؓ اور حضرت رافع بن مالک زریقؓ کا شمار کاملین

میں ہوتا تھا ہے۔ علامہ کی اصطلاح کی نسبت سے ایک دلچسپ روایت یہ بیان کی جاتی ہے کہ ایک دفعہ حضور اکرم ﷺ مسجد نبوی میں تشریف لے گئے۔ وہاں دیکھا کہ لوگ ایک شخص کے پاس جمع ہیں۔ دریافت فرمایا کہ کیا بات ہے؟ صحابہ نے جواب دیا کہ ایک علامہ شخص آیا ہے۔ آپ نے پوچھا کہ اس سے کیا مراد ہے؟ صحابہ نے واضح کیا کہ یہ شخص ایامِ عرب، عربیت، اشعار اور انساب کا عالم ہے۔ آپ نے فرمایا کہ یہ علم مistrue ہے ۶۴ کے اس میں شبہ نہیں کہ جدید دور میں فنی اختصاص کی طلب کافی بڑھ گئی ہے اور اس کے حصول کا طریقہ کافی ترقی کر گیا ہے، لیکن اس طریقہ تعلیم کو جدید دور کی دین کہنا صحیح نہ ہو گا۔ اسلامی تاریخ کے اولین دور میں اس کے نشوونما کی مثالیں ملتی ہیں، جیسا کہ عہد نبوی کی تعلیمی سرگرمیوں کے واقعات شاہد ہیں۔ ضرورت اس بات کی ہے کہ اس باب میں عہد زریں کے رہنمای خطوط کو پیش نظر رکھا جائے اور اس طریقہ تعلیم کو مزید مستحکم کیا جائے۔ جدید دور کے مطالبات میں سے ایک یہ بھی ہے کہ ملت میں مختلف علوم و فنون کے ماہرین پیدا ہوں، جو اسلام کی موثر ترجمانی اور ملی فلاح و بہبود کے مختلف کام بحسن و خوبی انجام دے سکیں۔

تعلیم کا مذاکراتی طریقہ

نبی کریم ﷺ کے عہد مبارک میں تعلیم کا ایک اور طریقہ راجح تھا۔ اسے مذاکراتی یا حلقة جاتی طریقہ کہا جا سکتا ہے۔ صحابہ کرام مسجد نبوی میں حلقة بنایا کر بیٹھ جاتے اور انہوں نے نبی کریم ﷺ سے قرآن و حدیث کی جو تعلیم حاصل کی اس کا مذاکرہ کرتے اور ایک دوسرا کی معلومات سے فائدہ اٹھاتے۔ بعض دفعہ ایک شخص مجلس میں قرآنی آیات یا احادیث پڑھ کر سناتا اور دوسرا بے غور سنتے۔ اس طرح وہ اپنے علم کو تازہ بہ تازہ کرتے رہتے تھے۔ یہ حلقة تعلیم مسجد نبوی میں مسلسل جاری رہتا۔ ایک حلقة اپنا مذاکرہ موقوف کر دیتا تو دوسرا یہ سلسہ شروع کر دیتا۔ بعض اوقات مذاکرے کی ایک ساتھ کئی کمیں جاری رہتیں۔ قرآن و حدیث کے علم کے فروغ کے لیے یہ منتج درس بہت مفید ثابت ہوتا تھا۔ نبی کریم ﷺ اس طرح کی مجالس مذاکرہ کو پسند کرتے تھے اور بعض اوقات ان میں شریک ہو کر شرکاء مجلس کی حوصلہ افزائی فرماتے تھے۔

ایک روایت میں حضرت رافع بن خدنگ بیان کرتے ہیں کہ ہم لوگ مسجد نبوی میں ایک مجلس میں بیٹھے حدیث کا مذاکرہ کر رہے تھے، اسی دوران حضور اکرم ﷺ تشریف لائے اور دریافت کیا: تم لوگ کیا کر رہے ہو؟ ہم نے عرض کیا: جو کچھ آپ سے سناء ہے اسی کا مذاکرہ کر رہے ہیں۔ آپ نے فرمایا: بہتر ہے کہ تم حدیث یاد کر کے دوسروں سے بیان کیا کرو یہے۔ اس روایت سے ظاہر ہوتا ہے کہ اس طرح کی مجالس سے مقصود نبی کریم ﷺ سے سنی ہوئی احادیث کا مراجعہ و مذاکرہ ہوتا تھا، تاکہ وہ یاد رہیں اور دوسروں سے انھیں بیان کرنے میں آسانی ہو۔

رسول ﷺ کا طریقہ تعلیم و تربیت

تعلیم و تربیت کے لیے معلم انسانیت ﷺ نے جو منج اختریار کیا وہ بھی بہت اہمیت رکھتا ہے۔ آپؐ کی تعلیم و تربیت کا سلسلہ اٹھتے، بیٹھتے، چلتے پھرتے، مسجد و مسکن مبارک، صحابہ کے مکانات اور ازاد و اُج مطہرات کے جگرات، سفر و حضر، ہر وقت اور ہر جگہ جاری رہتا تھا، لیکن عام تعلیم و تذکیر کے لیے آپؐ نے بعض اوقات خاص کر رکھے تھے، تاکہ لوگ باخبر رہیں اور زیادہ سے زیادہ آپؐ سے مستفیض ہو سکیں۔ بالعموم نماز فجر کے بعد آپؐ کے درس و ارشاد کا فیض جاری رہتا تھا، لیکن بعض روایات سے معلوم ہوتا ہے کہ ہر نماز کے بعد آپؐ کچھ دیر مسجد میں قیام فرماتے اور تعلیم و تذکیر کی مجلس منعقد ہو جاتی۔ عورتوں کی تعلیم کے لیے آپؐ کے مقررہ دن کی روایت بہت مشہور ہے۔ اس سے معلوم ہوتا ہے کہ تعلیم کے لیے کچھ اوقات متعین رہیں تو شایقین علم کو استفادہ میں آسانی ہوگی اور زیادہ سے زیادہ لوگ فیض یاب ہو سکیں گے۔

نبی کریم ﷺ نہایت سکون و اطمینان کے ساتھ تعلیم دیتے تھے۔ آپؐ ایسی سادہ زبان اور آسان اسلوب اختیار کرتے کہ بدھی و شہری، ان پڑھ اور پڑھ لکھے، بچے، جوان اور بوڑھے سب آپؐ کے ارشادات کو سمجھ لیتے۔ آپؐ ہر بات کو تین بار دھراتے، تاکہ حاضرین اچھی طرح سن لیں اور سمجھ کر ذہن نشین کر لیں ۸۸ ہے۔ باتوں کو مثالوں سے سمجھانا آپؐ کا پسندیدہ طریقہ تعلیم رہا ہے۔ خاص طور سے اہم باتوں کی تعلیم دیتے وقت آپؐ مثالیں پیش کرتے، تاکہ زیر بحث نکتہ بآسانی سمجھ میں آجائے اور سامعین کے دل و دماغ میں نقش ہو جائے۔ اس

سے متعلق بے شمار روایتیں کتب احادیث میں محفوظ ہیں۔ مثلاً ایک موقع پر اہل ایمان میں باہمی اتحاد و اتفاق اور محبت و ہمدردی کی اہمیت واضح کرنے کے لیے آپؐ نے یہ مثال بیان فرمائی کہ ایک مومن دوسرے مومن کے لیے عمارت کے مثل ہے، جس کا ایک حصہ دوسرے کو مضبوطی دیتا ہے، پھر آپؐ نے اپنی انگلیوں کو ملا کر دکھایا ہے۔ موجودہ دور میں پڑھاتے ہوئے مثالوں کے ذریعہ باتوں کو واضح کرنا اور طلبہ کو سمجھانا معمول بہ بن چکا ہے۔

تعلیم دیتے وقت آپؐ سوال و جواب کے ذریعہ بھی افہام و تفہیم کا طریقہ اختیار فرماتے تھے۔ آپؐ صحابہ کرام کو سوال کی ترغیب دیتے تھے۔ ایک مجلس میں آپؐ نے فرمایا کہ ”تم میں سے کسی کو کسی معاملہ یا بات میں کوئی اشکال ہو تو مجھ سے پوچھ لیا کرے“۔ صحابہ کرام بلا تکلف آپؐ سے سوالات کر لیتے تھے۔ حضرت زیاد بن لبیدؓ بیان کرتے ہیں کہ ایک دفعہ نبی کریم ﷺ نے ایک فتنہ (یا خوف ناک چیز) کا ذکر کیا اور فرمایا کہ ایسا اس وقت ہو گا کہ علم دین مٹ جائے گا۔ اس پر میں نے دریافت کیا کہ علم دین کیوں کر مٹ جائے گا؟ جب کہ ہم قرآن پڑھتے ہیں اور اپنے بچوں کو پڑھاتے ہیں اور پھر ہماری اولاد اپنی اولاد کو پڑھائے گی (اور یہ سلسلہ چلتا رہے گا) یہ سن کر آپؐ نے فرمایا: ”اے زیاد، میں تمھیں مدینہ والوں میں سب سے زیادہ سو جھو لا سمجھتا تھا۔ کیا تم نہیں دیکھتے کہ یہود و نصاریٰ تواریخ و انجیل کی کتنی تلاوت کرتے ہیں، لیکن ان کی تعلیمات پر کچھ بھی عمل نہیں کرتے“۔ اگر کوئی شخص کسی بات کو سمجھنے کے لیے اس سے متعلق سوال درسوال کرتا تو آپؐ ناراضی ظاہر کیے بغیر اس کے جوابات عنایت فرماتے تھے۔ مثال کے طور پر حضرت ابو ہریرہؓ سے روایت ہے کہ ایک مرتبہ نبی کریم ﷺ نے فرمایا: ہر مسلمان پر صدقہ ادا کرنا واجب ہے۔ دریافت کیا گیا کہ اگر اس کے پاس صدقہ کے لیے کچھ نہ ہو تو وہ کیا کرے؟ آپؐ نے فرمایا: کام کرے، اپنے کونفع پہنچائے اور اسی کمائی سے صدقہ بھی کرے۔ سوال کرنے والے نے پھر معلوم کیا کہ اگر اس کے پاس اس کی بھی طاقت نہ ہو؟ آپؐ نے فرمایا: کسی پریشان حال حاجت مند کی مدد کرے۔ پوچھا گیا: اگر وہ یہ بھی نہ کر سکے؟ آپؐ نے فرمایا: اچھی باتوں کا حکم دے۔ پھر سوال کیا گیا: اگر اس سے یہ بھی نہ ہو سکے؟ آپؐ نے فرمایا: برائی سے بچا رہے۔ (یعنی دوسروں کو نقصان پہنچانے سے باز

رہے) یہ بھی صدقہ ہے۔ ساتھ ہی روایات سے یہ بھی معلوم ہوتا ہے کہ آپؐ لایعنی اور غیر ضروری سوالات کو ناپسند فرماتے تھے اور اس پر خلائق کا انہصار فرماتے تھے۔^{۸۲}

بعض اوقات نبی کریم ﷺ کسی بات کی طرف خصوصی توجہ دلانے یا کسی دینی و اخلاقی تعلیم کی اہمیت واضح کرنے کے لیے صحابہ سے خود سوال فرمایا کرتے تھے۔ اس وقت صحابہ کبھی اپنی فہم کے مطابق جواب دیتے اور کبھی کہتے کہ اللہ اور اس کے رسول ﷺ زیادہ بہتر جانتے ہیں۔ بعض دفعہ وہ غور و فکر کرتے اور پھر آپؐ سے جواب کے خواہاں ہوتے۔ ان کے مطابے پر آپؐ انھیں اپنے جواب سے نوازتے۔ ایک دفعہ حقوق العباد کی اہمیت اجاگر کرنے کے لیے آپؐ نے پوچھا: جانتے ہو مفلس کون ہے؟ صحابہ نے جواب دیا: جس کے پاس کچھ بھی مال نہ ہو۔ آپؐ نے فرمایا: ”میری امت کا مفلس وہ ہے جو قیامت کے دن اللہ کے سامنے نماز، روزہ و زکوٰۃ کی نیکیوں کے ساتھ آئے گا، لیکن اسی کے ساتھ اس نے کسی کو گالی دی ہوگی، کسی پر بے جا الزام لگایا ہوگا، کسی کا مال چھینا ہوگا، کسی کا خون بھایا ہوگا اور کسی کو مارا پیٹا ہوگا۔“ ایسے شخص کی ساری نیکیاں مظلوموں کے درمیان تقسیم کر دی جائیں گی، یہاں تک کہ اس کی نیکیاں ختم ہو جائیں گی، مگر کچھ لوگوں کے حقوق باقی رہ جائیں گے تو باقی ماندہ مظلوموں کے گناہ اس شخص کے حساب میں جمع کر دیے جائیں گے اور اسے جہنم میں جھوک دیا جائے گا۔^{۸۳}

ایک مرتبہ آپؐ نے سوال کیا: کیا تم جانتے ہو کہ غیبت کیا ہے؟ صحابہ نے جواب دیا: اللہ اور اس کے رسول زیادہ جانتے ہیں۔ آپؐ نے فرمایا: تمھارا پنے بھائی کے بارے میں اس کے پیٹھ پیچھے ایسی بات کہنا جس کو وہ ناپسند کرے، یہ غیبت ہے۔ صحابہ نے پوچھا: اے اللہ کے رسول! اگر وہ چیز اس میں ہو؟ آپؐ نے فرمایا: یہی تو غیبت ہے، اگر اس میں وہ چیز نہیں ہے تو وہ بہتان ہے۔^{۸۴}

اوپر کی تفصیلات سے رسول اللہ ﷺ کی تعلیم سے دل چسپی، اس کے فروع کی کوشش، اس کے نظام تعلیم، انواع تعلیم، مراکز تعلیم، طریقہ تعلیم، مضماین درس اور مختلف مدرسیں اور دور حاضر میں مختلف پہلوؤں سے اس کی معنویت واضح ہوتی ہے۔

حواشی و مراجع

- ۱ جامع ترمذی، ابواب العلم، باب ما جاء فی فضل الفقه علی العبادة (الكلمة الحکمة ضاللة المؤمن فحيث وجدها فهو احق بها) علامہ البانی نے اسے ضعیف جداً قرار دیا ہے۔
- ۲ علی بن ابی بکر آئیشی، مجمع الزوائد و منبع الفوائد، مطبع الانصار، دہلی ۱۳۰۸ھ، ص ۷۸
- ۳ سنن ابن ماجہ، کتاب السنۃ (مقدمہ)، باب فضل العلماء والبحث علی طلب العلم
- ۴ سنن ابن ماجہ، باب فضل العلماء والبحث علی طلب العلم، (طلب العلم فریضۃ علی کلم مسلم)
- ۵ جامع ترمذی، ابواب البر والصلة، باب ما جاء فی ادب الولد (علامہ البانی نے اسے ضعیف قرار دیا ہے)
- ۶ صحیح بخاری، کتاب العلم، باب تعلیم الرجل امته و اهله
- ۷ مجمع الزوائد، تحوله بالا، ص ۷، علامہ شبلی نعمانی، سیرۃ النبی، معارف پریس، اعظم گڑھ، ۱۷۹-۲۰۰۳ء، ۲۰۰۴ء، دہلی
- ۸ محمد عبد المعبود، عبدالنبوی میں نظام تعلیم، فرید بک ڈپو، نیشنل پرینٹنگ، دہلی ۲۰۰۷ء، دہلی ۲۰۰۷ء، ص ۲۸، ۲۹
- ۹ ابن سعد، الطبقات الکبری، دارصادر، بیروت، ۱۹۶۰ء، ۱/۲۱۸
- ۱۰ صحیح بخاری، کتاب الصلوۃ، باب امامۃ العبد والمولی
- ۱۱ جامع بیان العلم وفضله، ص ۲۲۲
- ۱۲ سنن ابو داؤد، کتاب العلم، باب فی القصص (علامہ البانی نے اسے ضعیف قرار دیا ہے)
- ۱۳ علی بن حسام الدین امتنی، منتخب کنز العمل، داراحیاء التراث العربی، بیروت، ۱۹۹۰ء، ۳/۵۲۲
- ۱۴ مجمع الزوائد، ص ۲۵
- ۱۵ قاضی اطہر مبارک پوری، خیر القرون کی درس گاہیں، شیخ البند اکیڈمی دیوبند، ۱۹۹۶ء، ص ۲۸-۳۰، ۳۲-۳۴
- ۱۶ صحیح بخاری، کتاب المناقب، باب مقدم النبي ﷺ و أصحابه المدینۃ خیر القرون کی درس گاہیں، ص ۱۵۰-۱۵۱، عبدالنبوی میں نظام تعلیم، ص ۱۱۲-۱۱۸
- ۱۷ مسنداً حمداً بن حنبلاً، المطبعة اليميدية، مصر، ۱۳۱۳ھ، ۲/۳، شش الدین الزہبی، تذكرة الحفاظ، دائرۃ المعارف العثمانیة، حیدرآباد، ۱۹۵۵ء، ۱/۲۷-۲۸، سید سلیمان ندوی، سیرۃ عائشہ، مطبع معارف، اعظم گڑھ، ۱۹۶۸ء، ص ۲۷-۲۸
- ۱۸ صحیح بخاری، کتاب العلم، باب التناوب فی العلم
- ۱۹ سنن ابو داؤد، کتاب الاجارة، باب کسب المعلم

- ٢١ ابن الاشیر، اسد الغابة في معرفة الصحابة، المطبعة الاسلامية، طهران، ١٢٨٣، ١٧٥/٣،
ابن حجر العسقلاني، الاصابة في تمييز الصحابة، مطبعة مصطفى محمد، مصر، ١٩٣٩، ٢٢/٢،
علام شبل نعmani، سيرة النبي ﷺ، عبد نبوى میں نظام تعلیم، ص ٥٦
- ٢٢ عبد نبوی میں نظام تعلیم، ص ٣٨
٢٣ عبد نبوی میں نظام تعلیم، ص ٣٨
- ٢٤ ڈاکٹر حمید اللہ، عبد نبوی کا نظام تعلیم، نقوش رسول نمبر (لاہور)، جنوری ١٩٨٣، ١٢٥/٣،
طبقات ابن سعد، دار الصادر، بیروت، ١٩٥٧، ٢٢/٢، ١٩٥٢،
عبد الرؤوف ظفر، اسوہ کامل ﷺ، نشریات، لاہور، ٢٠٠٩، ص ٥٠١
- ٢٥ صحيح بخارى، كتاب العلم، باب الحياة في العلم
٢٦ يحيى بن شرف النووى، رياض الصالحين، دار المامون للتراث، دمشق (بدون تاريخ)، ص ٢٧٥
٢٧ سنن ابن ماجه (مقدمة)، باب الإيمان
٢٨ طبقات بن سعد، ٣٢٣، خير القرون کی درس گاہیں، ص ٥٣-٥٦
٢٩ مسنند احمد بن حنبل، دار المعارف، مصر، ١٩٣٩، ٣٧٩/١،
٣٠ طبقات ابن سعد، ٣٣٦، خير القرون کی درس گاہیں، ص ٥٥-٥٦
٣١ مسنند احمد بن حنبل، ١٨٢/٥،
٣٢ جامع ترمذى، ابواب البر والصلة، باب ما جاء فى نفقة على البنات، سنن ابن
ماجة، ابواب الادب، باب بر الوالد والاحسان بالبنات، سنن ابو داؤد، كتاب
الادب، باب فى فضل من عال ينامى
٣٣ صحيح مسلم، كتاب المناقب، باب مناقب عائشة
٣٤ سنن ابى داؤد، كتاب الطب، باب فى الرقى
٣٥ صحيح بخارى، كتاب العلم، باب هل يجعل للنساء يوم على حدة فى العلم،
باب الحياة في العلم
٣٦ علام شبل نعmani، سيرة النبي ﷺ، ١٨١-١٨٢/٢، خير القرون کی درس گاہیں، ص ٦١
٣٧ احمد بن يحيى البلاذري، فتوح البلدان، موجلة بالا، ص ٢٢٢-٢٢٢
٣٨ صحيح بخارى، كتاب العلم، باب تحريرض النبي ﷺ وفدي عبدالقيس على ان
يحفظوا الایمان والعلم ويخبروا من ورائهم، مسنند احمد بن حنبل، ٣٣٢/٣، ٣٣٦
٣٩ صحيح بخارى، كتاب الادب، باب رحمة الناس والبهائم، سنن دارمي، كتاب
الصلوة، باب من احق بالامامة

- ۳۲ ان وفود کے افراد کی تعلیم و تربیت اور ان کے قیام و طعام کی تفصیلات کے بارے میں دیکھیے:
علامہ شبلی نعمانی، سیرۃ النبی، ۹۳-۲۹/۲، خیر القرون کی درس گاہیں، ص ۹۷-۹۸
- ۳۳ جامع ترمذی، باب ماجاء فی الاستیصاء لمن یطلب العلم
- ۳۴ سنن ابو داؤد، کتاب الاجارة، باب کسب المعلم
- ۳۵ صحیح بخاری، کتاب المناقب، باب مقدم النبی ﷺ و اصحابه المدینة، ابن هشام، سیرۃ النبی، دار الفکر، القاهرۃ، ۱۹۳۷ء، ۲/۳۲، طبقات ابن سعد، ۱/۲۲۰، ۲/۱۷
- ۳۶ طبقات ابن سعد، ۳/۱۱۸
- ۳۷ المستدرک علی الصحیحین، ابو عبد الله الحاکم، دائرۃ المعارف، حیدر آباد، ۱۳۳۱ھ
- ۳۸ عہد نبوی میں نظام تعلیم، ص ۲۱
- ۳۹ حوالہ مذکور، ص ۶۱
- ۴۰ علامہ شبلی نعمانی، سیرۃ النبی، ۱/۲۲۸
- ۴۱ عہد نبوی میں نظام تعلیم، ص ۲۰، ۲۱
- ۴۲ ابن هشام، سیرۃ النبی، ۲/۲۶۵
- ۴۳ ڈاکٹر حمید اللہ، عہد نبوی کا نظام تعلیم، نقوش رسول نمبر، ۲/۱۲۶
- ۴۴ مسنند احمد بن حنبل، ۳/۲۳۲
- ۴۵ طبقات ابن سعد، ۱/۳۳۹
- ۴۶ عبد المعبود، عہد نبوی میں نظام تعلیم، ص ۷
- ۴۷ ڈاکٹر حمید اللہ، محوالہ بالا، ۲/۱۲۵
- ۴۸ جامع ترمذی، ابواب العلم، باب فی الرخصة فی كتابة العلم
- ۴۹ طبقات ابن سعد، ۲/۲۲ (و کان اهل مکہ یکتبون و اهل المدینة لا یکتبون)
- ۵۰ سنن ابو داؤد، کتاب العلم، باب روایة حديث اهل الكتاب، مسنند احمد بن حنبل، ۵/۱۸۶
- ۵۱ مسنند احمد بن حنبل، ۵/۱۸۶، سیرہ شیداحمد ارشد، عہد نبوی میں نظام تعلیم، نقوش رسول نمبر، ۲/۱۳۸
- ۵۲ سنن ابو داؤد، کتاب العلم، باب روایة حديث اهل الكتاب، مسنند احمد بن حنبل، ۵/۱۸۶
- ۵۳ علی بن حسین المسعودی، التنبیہ والاشراف، مکتبہ خیاط، بیروت، ۱۹۶۵ء، ص ۲۸۳
- ۵۴ حوالہ مذکور، ص ۲۸۳
- ۵۵ الاصادۃ فی تمییز الصحابة، ۳/۲۰۷، شاہ مُحیی الدین ندوی، مہاجرین، مطبع معارف، ۲/۱۹۵۲ء، اعظم گڑھ

- ٦٦ مستدرک حاکم، ٥٢٩/٣
- ٦٧ جامع ترمذی، ابواب البر والصلة، باب ما جاء في تعليم النسب، مستدرک حاکم، ١٦١، ٨٩
- ٦٨ عبد بنوی میں نظام تعلیم، ص ٣١-٣٢، بحوالہ امام سیوطی، جمع الجواع، ١/٥٢٧
- ٦٩ حوالہ مذکور، ص ٣٢، بحوالہ جمع الجواع، ١/٥٢٧ (تعلموا الرمی والقرآن)
- ٧٠ صحیح بخاری، کتاب المناقب، باب مناقب عبدالله بن مسعود، صحیح مسلم، کتاب فضائل الصحابة، باب من فضائل عبدالله بن مسعود
- ٧١ ابن عساکر، التاریخ الکبیر، مطبعة روضۃ الشام، ١٣٣٢ھ، ٥/٢٢٥
- ٧٢ صحیح مسلم، کتاب فضائل الصحابة، باب فضائل حسان بن ثابت، عبدالکریم بن محمد السمعانی، الانساب، دائرة المعارف الشیعیة، حیدر آباد، ١٩٢٢ء، ١/٨-٩
- ٧٣ سنن ابو داؤد، کتاب العلم، باب فی القصص، سیرة ابن هشام، ٢/٢، ٢٢٢
- ٧٤ اسد الغابة فی معرفة الصحابة، ٣/٥٧
- ٧٥ الاصابة فی تمیز الصحابة، ٢/٢
- ٧٦ السمعانی، الانساب، ١/٩
- ٧٧ خیر القرون کی درس گائیں، ص ٣٧
- ٧٨ صحیح بخاری، کتاب العلم، باب من اعاد الحديث ثلاثة لیفهم، سنن ابو داؤد، کتاب العلم، باب تکریر الحديث
- ٧٩ جامع ترمذی، باب ما جاء في شفقة المسلم
- ٨٠ خیر القرون کی درس گائیں، ص ٢٦، بحوالہ محمد بن محمد، جمع الفوائد، ١/٢٨
- ٨١ جامع ترمذی، ابواب العلم، باب فی ذهاب العلم، سنن ابن ماجه، ابواب الفتن، باب ذهاب القرآن والعلم
- ٨٢ امام بخاری، الادب المفرد، المطبعة السلفیة، القاپرۃ، ١٤١٨ھ، ٣١٦-٣١٧، ٣٠٢-٣٠٥
- ٨٣ صحیح بخاری، کتاب العلم، باب الغضب فی الموعظة والتعليم اذا رأى ما يكره
- ٨٤ صحیح مسلم، کتاب البر والصلة والآداب، باب تحريم الظلم
- ٨٥ صحیح مسلم، کتاب البر والصلة والآداب، باب تحريم الغيبة، سنن ابو داؤد، کتاب الادب، باب فی الغيبة

